

నా ఖర్మ మిట్టా కా లింది

నన్ను శిక్షిస్తారుట. పూర్వజన్మంలో నేనేం పాపంచేశానో యేమో గాని, దైవం నన్ను కనకరంలేని యినపమరలో పెట్టి నొక్క రక్తం పీల్చే శాదు; వెమికలు కటకటమని ముక్కలకింద నలగ కొట్టాడు. నాకు జీవితం మీద యేమీ కోర్కెలేదు. నా వెంకట్రావు మళ్ళీ యెన్నటికన్నాపస్తాడేమో, అతనికింక లోకంలో యెవరూ వుండరే, అని ప్రాణాలు బిగబట్టుకుని బతికి వున్నాను. కాని లేకపోతే నాకీ లోకంలో పనేముంది? ఈ యిరవై యేళ్ళ లోనే, నా నూరేళ్ళబతుకూ గడిచిపోయింది. నేను చేసిన యీ అక్రమానికి, నా గర్భంలోని శిశువు ప్రాణం తీసినందుకు నన్నుకూడా పురితియ్యనీండి. కనికరించి నన్ను వొదలనీకండి. మళ్ళీ ఆ యింటి మొహం నేను చూడ లేను. నన్నెక్కడికన్నా ద్వీపాంతర వాసానికి పంపమనండి. ఇంక నేనీ బతుకు బతకలేను. వినండి మరి—

వెంకట్రావుకి నాకూ పున్న ప్రేమానుబంధానికి ఆరంభంలేదు. పూర్వజన్మాలనించి తెచ్చుకున్నాము మా స్నేహాన్ని. యెన్ని జన్మలకిందటో ఖరిగిన చరిత్రనే మళ్ళీ అనుభవించాము, మూ చిన్నతనపు ఆటల్లో, పాటల్లో, పోట్లాటల్లో. జ్ఞాపక మొస్తోంది—ఒకనాటి సాయంకాలం నేనూ అతనూ పొలానికివెళ్ళి పరికంకులూ, పిల్లి పెసరకాయలూ కోసుకుతింటో, పొద్దు మరిచాము; మోకాలులోతు పంటకాలవలో బట్టలు పైకెత్తుకుని, సంధ్య

కిరణాల్లో మెరిసే నీటిలో నడిచివస్తోవుంటే యెదురుగా తాటితోపులో నూర్యుడు కుంకాడు. తుమ్మల్లో మేము చేరుకునేటప్పటికి చీకటయింది. ఆ చెట్లకొమ్మల్లో దయాలు వూగుతున్నట్లు కనపడేవి నాకు....

“వెంకట్రావ్, భయమేస్తోంది నాకు.”

“నేనున్నానుగా, నీకేం భయం?”

నా చేతిచుట్టూ అతనివేళ్ళు వొణుకుతున్నాయి. కాని “నేనున్నానుగా” అని అంటోనేవున్నాడా ధీరుడు. ఒకసారి అత్త నన్ను కొడుతూ వుంటే యెక్కణ్ణించో వచ్చి ఆమెని తోసివేశాడు.

“నీకెట్లా తెలిసింది?” అంటే—

“నీ కంఠం యెంత మెల్లిగా యేడ్చినా, నాకు కలలోకూడా వినబడు తుంది, చెల్లీ!” అన్నాడు.

నేను పెద్దదానైనా తరవాత మా యిద్దరిమధ్యా పెద్ద సిగ్గొకటి యేర్పడ్డది. వెంకట్రావు శలవులకి యింటికి వచ్చినప్పుడల్లా, వికసిస్తున్న అతని కళ్ళనీ మొహానీ ఒకయేడూ లాపవుతున్న మెడనీ చేతుల్నీ వొక యేడూ, నల్లపడుతున్న పెదిమల్ని వొకయేడూ చూసి, వొళ్ళు రుల్లుమనేది. నా వాడు, నా వెంకట్రావు, అని గర్వం కలిగేది.

నాకు పదిహేనేళ్ళప్పుడు గావును కిష్టయ్య మొదట మా వూళ్ళో కనపడ్డది. అతన్ని చూడగానే అందరూ యింత అందమైనవాడు, గొప్ప వాడు యెవరూ అని ఆశ్చర్యపడ్డారు. అతని వల్లెవాటు వుత్తరియ్యం, మెరిసే స్లిప్పర్లు, కోరమీసం, పెద్ద క్రాపుజుట్టూ, అన్నీ, అందరి కళ్ళనీ ఆకర్షించాయి. అతను ఆటా వొస్తే స్త్రీలు కిటికీలదగ్గిరా తలుపుల వెనకా చేరేవారు. చివరకి అమ్మకికూడా. అతను గొప్పడాక్టరని తరవాత తెలిసింది. నా చెల్లెలు సీత విషజ్వరం కుదిర్చినప్పణ్ణించి, అతను తరుచూ మాయింటికి వస్తోవుండేవాడు. అతన్ని చూస్తే నాకేదో భయంగా వుండేది. కాని అప్రయత్నంగా నా కాళ్ళు అతని దగ్గరికి తీసుకుపోయేవి. కళ్ళుతిప్పుకోలేను. మొదటిరోజున నన్ను అతను యెగాదిగా చూస్తోవుంటే నా శరీరాన్ని వస్త్రహీనంచేసి చూస్తున్నట్లునిపించింది.

ఒకరోజు సాయంత్రం కిష్టయ్య మా యింటికి వచ్చాడు. నాన్న వూళ్ళోలేరు; అమ్మ పంటచేస్తోంది. ఎవరో చూడాలని చీకట్లో గుమ్మందగ్గిరికి వెళ్ళాను. అతను లోపలికి వచ్చి, నా భుజంమీద చెయ్యేసి, “ఎవరాలేరా?” అన్నాడు. దూరంగా జరిగి లేరన్నాను. “ఇట్లారా నువ్వు” అని నావంక సూటిగా చూశాడు. నా కళ్ళని తిప్పుకోలేక, అతనివేపే జరిగాను. నా చెంప మీద చెయ్యేశాడు. నా కాళ్ళూ, వొళ్ళూ, వొణుకుతున్న సంగతి అతనికి తెలిసినట్టుంది. బరువుగాచెయ్యేసి “రేపురాత్రి యెనిమిదింటికి చెరువు దక్షిణపు గట్టున గంగరావిచెట్టు కిందికిరా. వస్తావా?”

నాకు మాట్లాడానికి నాలిక రాలేదు.

“నాకు తెలుసు వస్తావు” అని వెళ్ళిపోయినాడు. అతను వెళ్ళింతర వాత “యెవరనుకున్నాడు! నాకు తెలీదూ యెందుకు రమ్మన్నాడో! పోకిరి వెధవ! యెంత ధైర్యం!” అని చాలా రోషపడ్డాను. అమ్మతో చెప్పడా మనుకున్నాను. కాని చెప్పినట్లు జ్ఞాపకంలేదు.....

తరవాత మూడు నాలుగు నెలలు అతన్ని తప్పించుకుని తిరిగాను. శ్రావణపౌర్ణమి సాయంత్రం అందరం గుళ్లొకి వెళ్ళాము. వెంకట్రావు కూడా వచ్చాడు. మాయిద్దరికీ పెళ్ళిసంగతి తలపెడుతున్నారు ఆ రోజుల్లో. చీకటిపడ్డది. వెనకనించి వెన్నెలా, ముందునించి గుడిదీపాల వెలుతురూ మామీద పడుతో వుంటే ధ్వజ స్తంభంచుట్టూ కూచుని కులాసాగా మాట్లాడు కుంటున్నాము సీతవొచ్చి, నా చెవులో “అక్కయ్యా గుడి వెనకాల ఎవరో రుషి వున్నాడు, పోయిచూడు” అంది. వెంకట్రావునికూడా తీసికెళ్ళాలనిపించింది. కాని పాడు సిగ్గు కొంప ముంచింది. గుడి వెనకాల పచ్చగన్నేరు మొక్కలదాటున కిష్టయ్య నుంచుని వున్నాడు. వెనకాలకి పోవాలంటే కాళ్లు కదలవు. “నన్ను తప్పించుకుంటావా?” అన్నాడు. నా దగ్గిరికి నడిచివొచ్చి, దగ్గిరికి లాక్కుని, తిప్పివున్న నా మొహాన్ని చేత్తో తనవేపు తిప్పుకుని, చెంపమీద మృదువుగా ముద్దు పెట్టుకున్నాడు. నాకు కస్తూరి వాసనేసింది అతని పెదిమలమీదనించి.

“చిన్నతల్లివి కదూ! చెప్పినట్లు విని, రేపు రా, యిక్కడే వుంటా
రేపెప్పరూ వుండరు. సాయింత్రం వస్తావు కదూ”

నేను మాట్లాడలేదు.

“యెంత బావుంటుందనుకున్నావు! నీకే తెలుస్తుంది తప్పకుండా రా.
వస్తావు కదూ!”

మళ్ళీ కళ్ళెర్రజేసి,

“రాకపోతివా, నీ గతి చూసుకో” అని వెళ్ళిపోయినాడు.

కిష్టయ్య దగ్గరికి వెళ్ళాలని నాకేమాత్రమూ లేదు. కాని భయపెట్టి
నప్పటి అతని కళ్ళచూపే జ్ఞాపకం వచ్చింది. వెళ్ళకపోతే యీ సారేం
చేస్తాడో? ఆలోచించి వెంకట్రావుకి ఆ సంగతి కబురు పంపాను. తరవాత
యేం జరిగిందో నాకు అప్పుడు తెలీలేదు. అంతా ముంచుకొచ్చింతరవాత,
నా ప్రారబ్ధం బద్దలయిం తరవాత తెలిసింది. మర్నాడు సాయింత్రం గుడి
వెనకాల కిష్టయ్యని తన్నటానికి సిద్దమైనట్ట వెంకట్రావు. కిష్టయ్య నవ్వి,

“నేనా ఆ అమ్మాయిని రమ్మన్నది? ఆమె నన్ను బలవంతం చేస్తే!
పైగా మీతో చెప్పిందా యిట్లా? ఎంతకన్నా సమర్థురాలు అన్నాట్ట. అప్పుడే
ఆ సంగతి నాకు తెలిస్తే! చెప్పావు కాదుకదూ! వెంకట్రావ్! నామీద నీకా
కాస్త నమ్మకం లేకపోయిందికదూ? ఆడదంతు అంతలోకువ. యెంత విప
త్సముద్రంలో పడ్డాం? దానిమధ్య పడి వొడ్డు చేరలేక, తన్నుకుని, నలిగి
యిట్లా అయినాము మొదట వెంకట్రావు, అతని అబద్ధాలు నమ్మలేదు. కాని
ఆ జిత్తులమారివాడు యేం చెప్పాడో యేమిటో!

మర్నాడు నేను గదిలో వొంటరిగా కూచునివుండగా కిష్టయ్య లోప
లికి వచ్చాడు. నేను తెల్లబోయి లేచి నుంచున్నాను. నాతో బాగా చనువుగల
వాడిమల్ల చుట్టూ చేతులేసి, దగ్గరికి అదుముకొని, నా కళ్ళలోకి నిదానంగా
చూస్తో, నెమ్మదిగా, ధైర్యంగా, దృఢంగా “నన్ను ముద్దుపెట్టుకో అన్నాడు”
మళ్ళీ కస్తూరివాసనేసి నా తల తిరిగింది. ముద్దుపలె, పాటపలె నా చెవిని
తాళాయి ఆ మాటలు రెండూ. నా స్వాధీనంతప్పి తిరగబడి, అతనిమొహం

పంచి నోటిమీద ముద్దు పెట్టుకున్నాయి నా పెదమలు. నన్ను వెనక్కిపంచి మెడమీదా, కిందా ముద్దు పెట్టుకున్నాడు అతను. తిరిగిపోయే నాతలని అతని బుజంమీద ఆనించి, కొట్టుకునే హృదయోద్రేకాన్ని అపడానికి అతన్ని అనుకుని కళ్ళు మూసుకున్నాను..... నన్నా, వెంకట్రావు గదిలోకి వచ్చారు. ఎన్నడూ నీ మొహం అంత భయంకరంగా కనపడలేదు - ఆ మధ్యాన్నంలాగు, చివరరాత్రికూడా. వెంకట్రావ్ నావంక నిదానంగా చూసి, మూలిగి నాన్న తన గదిలోకి వెళ్ళిపోయినారు. నేనూ, వెంకట్రావే మిగిలాం ఆ గదిలో. ఆ నిమిషాన ఆ నిమిషాన కూడా నా హృదయమంతా అతనిదే. ఆ కిష్టయ్య వెళ్ళగానే వాణ్ణి చంపెయ్యాలనిపించింది. వెంకట్రావ్, నామీద అంతప్రేమ వున్నవాడివి వాడి గొంతుక పిసక్క యెందుకు వాడిలావు? బలహీనురాలనై, కళ్ళుమూసుకు గోతిలోపడితే, నన్ను వాదిలేస్తావా? ఆడ దాన్ని వొంటరిగా, నిస్సహాయంగా విడిచిపెడతావా? యింతేనా నువ్వు చదువుకుని సంపాదించిన తెలివల్లా? ఆ రోజున కూడా నా జీవనమంతా, హృదయమంతా వెంకట్రావుదే. కాని యెట్లా అతన్ని సమ్మించడం? అతని పాదాలమీద పడి “నువ్వు చూసిందంతా మాయ, వాడు మాంత్రికుడు. నువ్వేమీ చూడలేదు. అంతా అబద్ధం” అని అతను నమ్మి జాలి పడేట్టు యాడవాలనిపించింది. కాని నా పాదాలకి సిగ్గు, అభిమానం బందాలు పడ్డాయి. నా గతి, నేను చేసుకున్న పాపం! వెంకట్రావు వెళ్ళగానే వొళ్ళంతా రక్కుకున్నాను, కొరుక్కున్నాను. జుట్టు పీక్కున్నాను. వెంకట్రావుకి వుత్తరం రాయాలని పదిసార్లు కూచున్నాను రాత్రంతా మేలుకుని. కానివాణ్ణి యెందుకు ముద్దు పెట్టుకున్నానో యెట్లా చెప్పటం? ఎవరికర్థమవుతుంది? నాకుమాత్రం నీం అర్థమవుతుంది? తరవాత ఎప్పుడో ఎవరో అన్నారు. ఆ కిష్టయ్యకి ఏవో మంత్రాలు, హిప్పాటిజం అట అవేవో చాతనవుసని.

నన్ను కిష్టయ్యకిచ్చి పెళ్ళిచేస్తారని మర్నాడు తెలిసింది. పెళ్ళిదాకా ఆ రోజులన్నీ కొయ్యనై పడివున్నాను. వెంకట్రావుని కలుసుకుని మాట్లాడదామంటే, అతను వూరువిడిచి వెళ్ళిపోయినాడు. నాన్న, వెంకట్రావు కలిసి నన్ను పెళ్ళిచేసుకోకపోతే అతన్ని తండామనీ, వూళ్ళో నిలవడానికి

వీలేకుండా చేస్తామనీ, పెళ్ళిచేసుకుంటే నాలుగు వేలిస్తామనీ చెప్పి వాణ్ణి వొప్పించారట. నాకు తరువాత తెలిసింది.

కిష్టయ్యతో కాపరం చాలా మధురంగా వుంది. నన్ను మంత్రించి నట్టు వలలో వేసుకుని బానిసని చేసుకున్నాడు. అడడాన్ని మోహింపచేసి, లాలించి, తృప్తిపరచటం అతనికే తెలుసు. పుట్టినప్పటినించి ఆ శాస్త్రం తప్ప యింకేమీ చదివి అభ్యాసం చెయ్యనట్టుంది. మెరిసే అతని కళ్ళవేపు చూస్తూ, అతని చేతుల్లో రొమ్ముకి అనుకుని పడుకుంటే, యింకా యేమీ జ్ఞాపకముండదు. పైన గది తగలపడుతున్నా, కింద తేళ్ళు కుడుతున్నా, కదిలేక క్రి పోతుంది. రోజురోజూ అతనిమీద మోహ మెక్కువయింది. అతన్ని ఒక్కనిమిషం వదలేను. అతనే దై వం, అతనేలోకం, అడవాళ్ళం దరూ నన్నుచూసి యీర్ష్య పడుతున్నారు, కిష్టయ్య భార్యనని. కాని ఆ రోజుల్లోకూడా నా కళ్ళ ముందునించి అతను ఒక్క నిమిషం అవతలికి వెళ్ళగానే అతను మళ్ళీ రావాలనే ఆత్రుత నాకుండేదికాదు. వెర్రి తీపితింటే చేదు తోచినట్లు వెగటు పుట్టేది. అతన్ని మళ్ళీ చూడకుండా కొంతకాలం యే వూరన్న వెళ్ళిపోయివస్తే బావుండుననిపించేది. అతని బూద్ధుల చప్పుడు వినగానే భయంతో గుండెలు గుబుగుబలాడేవి. కాని అతను దగ్గిరికి రాగానే, మీద చెయ్యి వెయ్యగానే, యింక వేరే లోకమూ, ధ్యాసా, లేవు. అతనివంక చూడడం, దగ్గిరికి లాక్కోడం, ఒళ్ళు మరిచి అనుభవించడం, అంతేపని.

నెలరోజులకి నాకో చిన్నగడ్డ లేచింది. కిష్టయ్యతో చెపితే, అదే పోతుందని, ఒక చిన్న పట్టీ ఇచ్చాడు. కాని అది విన్నప్పుడు అతని మొహంలో మార్పుచూసి నాకు అప్పుడప్పుడు ఆశ్చర్యం వేసింది.

నాలుగునెలల్లో నావొంటిమీద నల్లని మచ్చలు బయటపడ్డాయి. చూసుకుంటే అసహ్యమూ, భయమూ వేసింది. ఆయనతో చెపితే యేమీ మాట్లాడలేదు. తరువాత ఆయన వొంటిమీద కూడా అంతకంటే భయంకరమైన మచ్చలుండటం చూశాను. నాకు యేదో నిశ్చయం గాని అనుమానం కలిగింది. రోగాలుంటాయని వినడమే గాని, వాటి స్వరూపం నాకేం

తెలుసు! మర్యాదస్తులు అనుభవించేవి గాని, తెలుసుకుని జాగ్రత్త పడే విషయాలు కావు. నేనేం పాపం చేశాను? ధర్మశాస్త్రాలు చెప్పినట్లు ధర్మకి దేహం పప్పచెప్పి సంపాదించుకున్న రోగం. నాకు తలంటిపోస్తో, మా దాసీది నా వొళ్ళుచూసి రోగం గుర్తుపట్టింది. దాని దగ్గిర్నించి తెలుసు కున్నా ఆ రోగం సంగతి, ఒకరినించి ఒకరికి వస్తుందని. దాసీదాన్ని యెవరికి చెప్పవద్దని కట్టుదిట్టం చేశారు. నాన్న కిష్టయ్యతో చెప్పి నట్లున్నారు. అతను యేవో మందులిచ్చాడు. కొంచెం నయమయింది అప్పటికి.

రోగం సంగతి తెలిసినప్పటినించి కిష్టయ్యమీద నాకు రోత కలిగింది. దగ్గిరికి రానిచ్చేదాన్నికాదు. అతని సామీప్యమే భరించ శక్యంకాకండా వుండేది. నాసంగతిచూసి, అతనూ నన్ను ప్రేమతో చూడడం మానుకున్నాడు. రాత్రులు అత నెక్కడెక్కడో వుండిపోయేవాడు. ఒకరోజు సీతా అతనూ ఒక గదిలో వుండగా అమ్మచూసింది. సీత తనకేం తెలీదని యేడ్చింది. కాని నాకు అనుమానంగానే వుంది. నాన్న కిష్టయ్యతో కఠినంగా మాట్లాడి యింటోంచి పొమ్మనట్లుగా తిట్టారు. నన్నుకూడా వెంటపెట్టుకుపోయి తిప్పలు పెడతాడనికాని, లేకపోతే యెప్పుడో అతన్ని తరిమేశేవారు. అదిగాక కిష్టయ్య అసలు డాక్టరు కాదనిన్నీ, అన్నీ దొంగవేషాలనిన్నీ, తెలిసి వూళ్లో అతన్ని 'ప్రాసిక్యూషన్' చెయ్యాలని చూస్తోవుంటే, నాన్న వాళ్ళం దర్నీ బతిమాలుకుని మాన్పించారు.

ఇంతలో నాకు గర్భిణి తటస్థమయింది. నా వేవిళ్ళలోనే వెంకట్రావు వొచ్చి సీతనిమ్మని అడిగి పెళ్ళిచేసుకున్నాడు.

ఒకరోజు తెల్లారకట్ట నేను దొడ్లోంచి వస్తోవుంటే వెంకట్రావు గుమ్మంలో నుంచుని వున్నాడు. అప్పటివరకు మేము మళ్ళీ మాట్లాడుకో లేదు. నావంక అతను నిదానంగా చూసి,

“ఎందు తనుకున్నావు, నేను సీతని పెళ్ళిచేసుకుంది. చెంపలూ, కళ్ళూ, నీకుమల్లే వుంటుంది. అందుకని?” అన్నాడు.

“ఇంకా నామీద యీ దయ యెందుకు ?”

“నువ్వు చేసిన మోసం మరిచిపోకలిగాను. నిన్ను మరిచిపోలేక పోయాను.”

ఆ లేతకాంతిలో జుట్టురేగి, కళ్ళు నలిగి, మనుషుల్లో విశ్వాసంపోయి నందుకు, రాత్రంతా దుఖించిన వాడి మల్లే కనబడుతున్న అతనిమీద చాలా జాలి కలిగింది. ఎట్లాగో అతన్ని వోదార్చా అనిపించింది.

“వెంకట్రావ్, నువ్వు నమ్మవుగాని, అయినా చెపుతున్నాను. ఆయన అబద్ధాలు చెప్పి నిన్నూ. నాన్ననీ మోసం చేశాడు.”

“మేము చూసిందో?”

“అతని ఎదట నా దేహం నా స్వాధీనంలో వుండేదీకాదు. ఆ భయం కర స్వప్నంలోంచి బయటపడాలనే నీ సహాయం అడిగాను. అది యిట్లా పరిణమించింది.”

అతనూ సీతా ఆ మధ్యాన్నమే వూరికి ప్రయాణమైనారు.

తొమ్మిది నెలలూ సరిగానే గడిచాయి. ఆయాసం లేకుండా కన్నాను. కళ్ళు తెరిచేటప్పటికి, నా పక్కన, నా చిన్నబిడ్డ, నా కొత్త ప్రాణం, యేడుపు వినపడుతోంది. హృదయంలోంచి ప్రేమ వెల్లివిరిసింది. ఒక్కసారి రొమ్ముకి అద్దుకోవాలని పక్కకి తిరిగిచూసి, కెవ్వన కేకేసి పరుపుమీద పడ్డాను. ముక్కు, చెవీ, నోరూ కలుసుకుని పెద్దగుంట ఆ పిల్లకి. రాక్షసి లాగుంది రూపం.

ఆ పిల్లని యెట్లా పెంచను? దానికి పాలియ్యడమెట్లా? ముద్దులొలు కుతో వుండవలసిన ఆ చిన్న పెదీమలు లేనేలేవు. నా స్తనాన్ని అంటి రుల్లుమనిపించవలసిన ఆ గులాబి లేతనోరు బదులు రంధ్రమేమిటి? దిక్కు మాలినదాన్ని నా కెందుకు పుట్టావు? ఇది పెద్దదైతే దాన్నేం చేసుకోను? వీమని దాన్ని నలుగురికి చూపించుకోను నా బిడ్డ అని. నా తొలి చూలా? నా ముద్దులబిడ్డా? నా గుండెల్లో బరువెక్కింది. ఇంక నాకీ లోకంలో సంతోషమేమిటి? పంధొమ్మిదేళ్ళులేవు. లోపల గంపెడు పాడురోగం, అట్లాంటి భర్త, ఇట్లాంటి పిల్ల. మనసు చెల్లెలి మొగుడిమీద. నూరేళ్ళు బతకాలట! దేనికోసం? చావు కోరుకోడ మంటే యేమిటో, లోకం మాయా

సంసారం దుఖసాగరమని యెందుకన్నారో, అప్పుడర్థమయింది. ఎవరో చచ్చిపోయినట్లు అందరూ నన్ను ఓదార్చారు. నా బిడ్డని, అదీ, నేనూ పూర్వ జన్మంలో చేసుకున్న పాపాన్నీ తిట్టి, అది రాక్షసో, దెయ్యమో అయినట్లు మాట్లాడారు. ఆ చూడవచ్చిన వాళ్ళందరినీ కొట్టి, రక్కాలనిపించేది నాకు.

ఒకరోజు రాత్రి నా బిడ్డ మరణవేదనపడి, తెల్లారకట్ట నా వాళ్ళోనే ప్రాణం విడిచింది. నాకు సంతోషించాలో దుఃఖించాలో తెలీలేదు. ఆనాటి నుంచి ఆ పిల్ల నా కలలో రావడం మొదలుపెట్టింది. నా యెదట నుంచుని, ఎర్రని నెత్తురుకారే ఆ రంధ్రంకేసి వేలుపెట్టి చూపించి హా అని అరిచేది. నేను కెప్పున కేకేసి లేచేదాన్ని.

ఇంకో ఆరేళ్లు గడిచాయి. కిష్టయ్య చర్మం తినేస్తోంది. డాక్టర్ని పిలవనీడు. తనే యేవో మందులు తాగేవాడు. నేను అమ్మదగ్గరే పడుకునే దాన్ని. ఆయన్ని తాకడంకూడా రోత అనిపిస్తోంది. చివరికి బలహంతంమీద పక్కబిస్తీనించి డాక్టర్ని తీసికొచ్చి మందిప్పించారు. కాని నన్నుమాత్రం డాక్టరికి చూపే ప్రశంసే రాలేదు.

సీతా వెంకట్రావు వాచ్చారు. చెల్లి గర్భిణి. వెంకట్రావుని చూసిన మొదటిరోజే, యిన్ని నెల్ల నించి అతన్నే ప్రేమిస్తున్నాననీ, అతనికోసమే అన్నాళ్లు కాచుకుని వున్నాననీ దుఖభాజనమైన నా జీవనానికి సౌందర్య రేఖ, పరమావధి అతనేననీ, నాకు రూఢి కలిగింది. అతని ప్రేమ నా పాదాలపద్ద పావురంవలె రాలేట్టు చెయ్యాలి. నన్నుచూసి నిలవలేక, అతనే కోరి, దుర్భరమైన తపన పొందాలి. నా సౌందర్యమే నా ఆయుధం, నా జుట్టులో అతని మనసు చిక్కుకునేట్టు, మొహంమీద వొంపుగా బరువుగా పడేటట్టు ముడివేశాను. అందమైన నా పక్షపు వుబుకును, అచ్చాదితమైన నా సౌందర్యాన్ని సూచించేటట్టు. నా జాకెట్టు మెడలు బాగా కిందికి కత్తిరించాను. చిరునవ్వులు, తళతళ చూపులూ నా మొహాన తాండవమాడాయి. అందరూ పున్నా, నా కళ్లు, మాటలూ అతనికోసమే వెతికేవి. యధావిధిగా యేర్పడ్డ భర్తని అడ్డం పెట్టుకుని యెట్లాంటి నాటకమన్నా ఆడడం చాలా

సులభం. వెంకట్రావు వొక్కడూ పున్నప్పుడు యేమీ విషయం లేకుండానే యేమిటో మాట్లాడేవాన్ని. అవన్నీ సహజంగానే ప్రేమ నాకు నేర్పింది. మా చిన్నతనపు ఆటలూ, బుజాలమీద చేతులు వేసుకుని ఒకళ్ళమాటల్లో ఒకళ్ళం ఆనందించుకున్న నిమిషాలూ, యిద్దరం భార్యాభర్తల మవుతామని సిగ్గుపడడం, యివన్నీ అతనితో మాట్లాడేవాన్ని. నామాటలకంటే, కళ్ళు యొక్కప భావాలు వెలిబుచ్చేవి. సీతకి అన్యాయం ఆ పని అనిపించింది. కాని సీత కిష్టయ్యతో ఓగడిలో వుండడం చూడలేవా నేను! అసలు వెంకట్రావు నా వాడు. ఎవర్ని పెళ్ళిచేసుకున్నా నా వాడే!

“మనకే పెళ్ళైతే యిప్పుడేం చేస్తోవుండేవాళ్ళం” అన్నాను ఒక రోజు.

“నువ్వు యింకోడికోసం, నేను యింకొక తైకోసం వెతుక్కుంటూ” వుండేవాళ్ళం అన్నాడు చిరునవ్వుతో.

తలవంచుకున్నాను.

ఎందుకో వెంకట్రావు ఆలస్యం చేస్తున్నాడు. అతను ‘రెస్పాన్సు’ యివ్వనికొద్దీ నాకు జమాబిలాష యొక్కపయింది. ఒకరోజు రాత్రి అతన్ని తోసుకు వెళ్ళేట్టు యెదురుగాపోయి నాబ్రోచికి గుచ్చుకున్న బొడ్డుమల్లె అతనికి చిరునవ్వుతో యిచ్చాను. దానిపంక నిదానంగా చూస్తో, “తరవాత నన్నే మనీ ప్రయోజనం లేదు” అన్నాడు.

ఏంచేస్తేమాత్రం నాకేంభయం అన్నట్టుగా నుంచున్నాను, అతని కెదురుగా. అతని చేతులు నావేపు జాపబోయినాడు. నా కాళ్ళు యుల్లుమని వొణికాయి. నా దేహమంతా అతనివేపు కదిలింది. కాని మళ్ళీ యెవరో వాటిని వెనకనించి లాగినట్లు చేతుల్ని తనే కిందికి అణచుకుని వెళ్ళిపోతున్నాడు. నాకు అమితమైన నిరాశ కలిగింది. యెన్నాళ్ళికా? హేళనగా నవ్వాను. వెనక్కి తిరిగివచ్చి నా చేతులు గట్టిగా పట్టుకుని,

“నా నంకోవాన్ని చూశా నవ్వుతున్నావు? నా బలం సంగతి నీకేం తెలుసు?” అని వొదిలి వెళ్ళిపోయాడు.

మర్నాడు సంజలో మా యిళ్ళకి మధ్య సందులో అప్రయత్నంగా కలుసుకున్నాము.

“రేపు మధ్యాన్నం నా గదిలోకి రా!” అన్నాడు, బొంగురు పోయిన గొంతుకుతో.

“వాద్దు”

“వాద్దూ! వాద్దేమిటి నీ మొహం!”

“నిజంగా వాద్దు”

నన్ను కావిలించుకుని “నాతో తమాషా నీకు?” అన్నాడు.

“తమాషాకాదు. నిజమే. నిన్ను నావాణ్ణి చేసుకున్నాను. చాలు. చూడు.” అని అతన్ని ముద్దు పెట్టుకుని,

“ఇంతే నాకు కావలసింది. యిట్టా రోజుకోసారి రా.చాలు. ఇందుకే నేను చేసిన ప్రయత్నాలన్నీ, యీ మొహాన్ని చూసుకుని, యిట్లా పట్టుకుని నాదనుకుని, యిట్లా....యింతే.” నిజంగానే అనిపించింది అట్లా.

“యెంత సులభంగా అన్నావు ఆ మాట! ఆ ముద్దు మాధుర్యం ఆ పెదమల దగ్గర ఆగుతుందా? ఆపాదమస్తకం వుడికించి చీల్చి వెయ్యదూ?...అంతా నీ యిష్టమేనా? పస్తా ననంది నిన్నిక్కణ్ణించి కదల నీను. ఆ మాటలు కట్టిపెట్టు.”

“నా మాట విసవూ?...వాద్దు”

“యెందుకో చెప్పు.”

“కారణముంది. నీ కోసమే. నన్నడక్కు.”

“అయితే నేను నీకు కనపడను. యిట్లా తృప్తిపడడం నాచేత కాదు.”

అతను కనపడకపోతే ఆ కూన్యంలో బతకడమెలాగు?

“సరే వాస్తాను. కాని, నాయిష్టం లేనిది....”

“....సరేలే. రా.”

మర్నాడు మధ్యాన్నం మెల్లిగా వెంకట్రావు గది దగ్గరికి వెళ్ళి, వాయిదాతున్న వేళ్ళతో తలుపు తోశాను. లోపలికి వెళ్ళి, తలుపు గడియ వేసి, కిటికీమూసి, చిరునవ్వుతో.

“వొచ్చాను మరి.” అన్నాను అతని కెదురుగా నుంచుని.

కిటికీ సందుల్లోంచి నాజుట్టుమీద, నడుంమీదా యెండ చుక్కలు పడుతున్నాయి. నా బుజాలమీద చేతులేసి, దూరంగాతోసి, నావొంక వూరికే కిందినించి పైకిచూస్తో నుంచున్నాడు అతను.

“యేమిటి చూస్తున్నావు?”

“నీ అందం!”

“బావున్నానా?”

దగ్గిరికి లాక్కుని గట్టిగా అదుముకున్నాడు. నాకు వూపిరాడక “అమ్మా!” అన్నాను. జుట్టు వూడిపోయింది. అతని చేతుల్లో వూగిపోయినాను. అతి కాపీసంతో నా వొళ్ళంతా తాకాడు. చీర వూడి నా కాళ్ళచుట్టూ పడ్డది. తింపే అయిపోతుందేమోనని, అట్లానే చేతులో పండుని పట్టుకుని దానివంకచూస్తూ ఆనందించే కుర్రవాడివలె, యెడంగా నుంచుని, నాదేహపు రంగూ, నడుము వొంపులూ నాతొడల నవనవా, చూస్తూ,

“ఎంత బావున్నావు. చెల్లీ! ఇన్నాళ్ళూ, నిన్ను ఒకరోజు మరిచిపోలేదు. ఇట్లా నీ చేతుల్లో పడుకున్నట్లు, యెన్ని రాత్రులు ధ్యానించుకున్నాను! ఈ అందమంతా, యిక్కడ, యీ వొంపు చూడు. ఇక్కడ యిదంతా ఇదిపరికే చూశా, కలల్లో. యెంత జీవితం వృధా అయింది! యిట్లా! దగ్గిరికి యింకా....”

ప్రతి రక్తబిందువూ, నన్ను అతని దగ్గిరికి లాగేసింది. వెయ్యి నోళ్ళతో నా శరీరం అతను కావాలంది. తల తిరిగింది. చెవుల్లో హోరుమని శబ్దం వినపడ్డది. నన్ను, నా శరీరాన్ని, అత్యవి లాగేశాడు. అంతా చీకటి. అతని చేతులు నాచుట్టూ కలిసిపోయినాయి. కడ్డివలె అతని సరాలు బిగుసురున్నాయి. అతని కళ్ళల్లో భయంకరమైన ఆవేశం వెలుగుతోంది. అతని వేడి నిశ్వాసం నా చెంపమీద కాలుతోంది. నేను, అన్నీ మరిచి, తీవ్రమైన అసందంలో శరీరాన్ని అతని కందిచ్చాను..... ఆ కళ్ళముందు చీకట్లో యెవరు అట్లా నుంచున్నారు? ఎర్రని రంధ్రంమీద వేలుపెట్టి చూపుతో.....

కెప్పుడూ అరిచి, లేపబోయినాను. భయంతో వెంకట్రావు నన్ను వదిలి వేశాడు.

* * *

అద్దంముందు చీరచుట్టుకుని నుంచుని జుట్టు సద్దుకొంటో, అతని వేపు చూశాను. కదలకండా. తల దిండులో దూర్చుకొని వున్నాడు. విచారమా, బాధా, కోపమా?

తరవాత మళ్ళీ వెంకట్రావు దగ్గిరికి వెళ్ళడమంటే భయమేసింది. ఎప్పుడు శక్తిలేక లోబడతానో! అతన్ని నేను తప్పించుకు తిరగవలసిన గతిపట్టింది. అతనూ ఎప్పుడూ నావెంట తిరిగేది. అతన్ని నావేపు లాగి, మోహాన్ని రేపి, యిప్పుడు కారణం చెప్పకుండా, అతను నన్ను వాంచింపిన కొద్దీ, దూరమవుతోవుంటే అతని కెట్లావుందో! నా సంగతేమనుకున్నాడో! మళ్ళీ తనని కలుసుకోమని ప్రాణం తీసేశాడు. అందరూ అనుమాన పడు తున్నారనిచెప్పి కొన్నాళ్ళు తప్పించుకున్నాను. కాని యెంత మనసు బిగ పట్టుకున్నా, ఒక్కొక్క రాత్రి వెంకట్రావు కావాలనిపించి పిచ్చెక్కేడి. అతని తలని అడుముకోవాలని, అతని చేతులో కళ్ళు మూసుకోవాలని నా శరీరమంతా, నరనరమూ లాక్కుపోయి బాధపడేదాన్ని. తెల్లార్లు నిద్ర పట్టేదికాదు. రాత్రులు అతని గదిలో సీతకూడా వుండేదిగాని లేకపోతే యెన్నిసార్లో వాళ్ళుతెలీక సాహసించి వెళ్ళేదాన్నే.

ట్రావెలర్సు బంగళాలో యేర్పాటు చేశాను, రమ్మని చాలాసార్లు అడిగాడు. కొన్నిరోజులు మళ్ళీ తప్పించుకుని, తోసేసుకుని తిరిగాను. కాని చివరికి ఒకరోజు నా ముందు కన్నీళ్ళు పెట్టుకున్నాడు. ఆ మొహంలో బాధ వర్ణించలేను. నేను యెంత కష్టాన్నన్నా వోర్చుకోకలిగాను కాని, అతని కళ్ళల్లో బాధనిచూసి తాళలేకపోయినాను. సాయింత్రం వస్తూ నన్నాను. ఒకసారి వెడదామని నిశ్చయించుకోడంతోపే, అంత నిగ్రహ శక్తి పట్టాడిపోయింది. వెంకట్రావుకోసం నిమిషాలుకూడా ఆగలేని తీవ్ర తృష్ణ పట్టుకుంది. యెప్పుడు అతన్నంతా నా చేతుల్లో పట్టుకుంటానా అని

అత్రుతగా వుంది. ప్రతి అడుక్కి కాళ్ళు వొణికాయి. ప్రతిఅడుగు అటంకంలాగే తోచింది. యెంతో దూరంలాగు కనపడ్డది. వూరి వెలపల కాలప వొడ్డున, బంగాళాలో మంచంమీద పడుకుని వున్నాడు. అతని పక్కన కూచుని మీదనించి చెయ్యేసి, రొమ్మమీదనించి మొహందగ్గిరికి వొంగాను. కిటికీలోంచి బృహస్పతీ అర్థచంద్రుడూ మమ్మల్ని చూస్తున్నారు. చల్లని గాలి అతని జుట్టునీ, పచ్చని చొక్కానీ, కడిలిస్తోంది.

“మాట్లాడవేం?” అన్నాను.

“యేంలేదు?”

“కోపంకదూ?”

“కోపమెందుకు? యిన్నాళ్ళకన్నా దయదలిచి వొచ్చావని సంతోషించక!”

“అదుగో కోపం! యిన్నాళ్ళు రాలేదనేనా? నాకు రాకండా వుండాలని వుండనేకదూ నీ వుద్దేశ్యం?”

“కాక!”

“నా మాట నమ్ము. అంతమాత్రం విశ్వాసముండాలి.”

“కారణం చెప్పరాదూ?”

“నన్నడగొద్దు. కాని కారణం లేకపోలేదు.”

“పోదూ! యీమాటలకేం? నాకు చెప్పకూడని కారణముందా! నీకే రావాలని యిష్టముంటే, నేనే కావలిస్తే, యిన్నాళ్ళు దూరంగా వుండ గలవా?”

ఎంతై నా మొగాళ్ళు వాళ్ళ వూహలప్రకారమే, అనుభవం ప్రకారమే ఆలోచించుకుంటారు - స్త్రీలసంగతికూడా. మా సంగతి, మా “ఇన్ స్టింక్టు” వేరని వాళ్ళకి యేమాత్రమూ తెలీదు. కోపమాపుకోలేక మళ్ళీ అన్నాడు: “నన్నెట్లా యేడిపిస్తున్నావని! మళ్ళీ నాకెందుకు కనపడ్డావు? నన్నెందు కిట్లా స్వాధీనం చేసుకున్నావు? మళ్ళీ నాకెందుకు లోబడవు?.....చీ, చీ, లో, వెళ్ళిపో!”

నా హృదయంలో శూలం నాటినట్లయింది. చెప్పనా? ఆమ్మో, యెట్లా వస్తాయి ఆమాటలు! ఘోరం మళ్ళీ నా మొహం చూస్తాడా? అతని కళ్ళల్లో అసహ్యన్ని చూడగలనా? యెట్లా నమ్మించడం?

“వెంకట్రావ్! నువ్వు నన్నిట్లా తృణీకరించడం నేను వొప్పుకోను. నాకు యెట్లాగో మళ్ళీ దొరికావు. నిన్ను వదలను. నువ్వు లేనిది నేను బతకలేను. నీ మీద ప్రేమ లేకపోతే యిట్లా నీ దగ్గిరికి వస్తానా! అంత ప్రయత్నంచేసి నిన్ను నా వాణ్ణి చేసుకుంటానా? నా కళ్ళల్లో చూడు. ప్రేమ కనపట్టలేదూ యిట్లారా. చెయ్యి యిట్లా తే. నీకే తెలుస్తుంది.”

కూచున్న వెంకట్రావుని కావిలించుకుని మంచంమీద పడుకో పెట్టాను. అతనిపైన ఆనుకుని, అతన్నంతా నాతో, నా జుట్టుతో, నా మొహంతో, నా వూపిరితో ఆపరించుకుని నలిపేశాను. నా శరీరమంతా నలిగిపోయింది. నా వూపిరి ఆగిపోయింది. నా రక్తం అతని రక్తంలో కలిసి దూకుతో ప్రవహిస్తోంది. మండుతున్న నా పెదవులు, చలించే నా మెత్తని చేతులు, అతన్ని వెతికే నా నున్నని వక్షము, అతని అనుమానాన్ని కరిగించేశాయి. అలిసి సగం మూతపడ్డ అతని కళ్ళల్లోకి, బృహస్పతికాంతిలో చూస్తో—

“యింకా నమ్మకంలేదూ?” అని అడిగాను.

“ఎంత మాధుర్యం యివ్వగలవు నువ్వు? యిప్పుడే యింత స్వర్గాన్ని అనుభవిస్తున్నానే.....”

తక్కింది నా నోటితో మూసేశాను.

“నీ వొక్కడి కోసమే ప్రేమచూపే కొత్తవిధం యేదన్నా తెలిస్తే బావుండును. నీకు నమ్మకం పుట్టించడానికి” అన్నాను ఆయాసంతో.

నా చేతుల్ని వొదిలించుకుని, మోచేతిమీద ఆనుకుని, నాపంక చూశాడు. సల్లని నా జుట్టంతా దిండుమీద పరుచుకుని, మధ్య నా చిన్న నోరూ, వెన్నెల చంపలూ, పెద్దకళ్ళూ అతనికి కనపడివుండాలి. కళ్ళ మూసు కుని చిరునవ్వు నవ్వాను. నేను రేగకొట్టిన అతని మోహం ప్రళయమారుతం

మల్లె నా మీద విరుచుకొనిపడ్డది. రెక్కలపురుగువలె కొట్టుకుపోయినాను. అలలమీద నురుగువలె వూగిపోయినాను.

“వొద్దు, వొద్దు, వెంకట్రావ్ నా మాట విను”

“మాట్లాడకు. కదలకు.”

“సమస్కారం చేస్తా.....నాకు ఆసహ్యం” అని అబద్ధం చెప్పాను. కదలకుండా నా చేతులు పట్టుకుని,

“ఎన్నాళ్లు యీ అబద్ధాలు! నీ పెదిమలు దొంగవై తే నీ కళ్లు నిజం మాట్లాట్టం లేదనుకున్నావా?.....”

*

*

*

అలిసి అతని యెదురు రొమ్ముమీద నిద్రపోయినాను.

ఇంటికి వెళ్ళేటప్పటికి రాత్రి పదకొండయింది. కిష్టయ్య మేలుకుని పున్నాడు. నా యెర్రని పెదిమా, మెరిసే కళ్ళూ, రేగిన జుట్టూ, వొణికే వొళ్ళూ, చూశాడు.

“ఎక్కణ్ణించి?”

నాకు వెర్రి సాహసం పుట్టింది.

“నీ కెందుకు?”

“నాకు తెలుసులే. వాడూ నువ్వు యెక్కడో.....” నావొళ్ళు మండి పోతోంది, వీడిమూలానే నిర్భయంగా నా నాధుణ్ణి కలుసుకోడానికి వీల్లేదు. వీడే మమ్మల్నిద్దర్నీ ఆజన్మాంతమూ వేరుచేసింది. కష్టపెట్టింది. అబద్ధాలు చెప్పి నన్ను తన మచ్చల వొంటికి కట్టుకుంది.

“నీకేం?”

“నాకేం? నేనిట్లా జబ్బుతో చస్తోవుంటే నువ్వు.....ముండా.... ముండా”

లేచివచ్చి జుట్టుపట్టుకుని వీపుమీద గుద్దాడు. విడిలించుకుని దూరంగా వెళ్ళాను.

‘నా దేహం పాడుచేశావు. నాబిడ్డని చూడ్డానికి నీలులేకుండాచేసి కనిపించావు. నా వెంకట్రావుకి నాకూ అబద్ధాలుచెప్పి....’

కోపమాపుకోలేక పోయినాను. నా కాలినున్న స్లిప్పరు చేత్తోతీసి, వాణ్ణి యీ దపడమీద ఆ దపడమీద కొట్టాను. చెయ్యి రక్తమయింది.

తరువాత ప్రతిరోజూ వెంకట్రావుని కలుసుకున్నాను. యింట్లో అందరికీ తెలుసుననుకుంటా. కాని నేనేమీ ఆలోచించ తలుచుకోలేదు. ఆ స్వర్గానుభవం నాలునాళ్లు మాత్రమేనని తెలుసు—వెంకట్రావుకి తెలిసిందాకా. ఆ సంగతి తలుచుకున్నప్పుడల్లా, నిరాశతో, భరించలేని కోపంతో, కొట్టుకునేదాన్ని, ఎట్లానన్నా విధిని జయించాలని, నా వెంకట్రావుని నా వాణ్ణిగానే వుంచుకోవాలని, నాలో నేను పెనుగులాడేదాన్ని. వెంకటేశ్వర్లకు, నా జుట్టూ, నగలు యిచ్చేస్తానని మొక్కుకున్నా, ఒకరోజు పొద్దున్న నేను లేచేటప్పటికి ఆ మచ్చలన్నీపోయి ఆరోగ్యంగావుంటే. పోనీ వెంకట్రావుకు ఆ ఆపద తప్పితే.....కృష్ణాపత్రికలో మందు ప్రకటనవుంటే, దాని కోసం రహస్యంగా రాశాను. ఎందుకు నాకిట్లాంటి ఖర్మం పట్టాలి? ధర్మ సందేహాలతో నా జీవితానికి మిగిలిన యీ వొక్కపండగా పాడుచేసుకుంటానా? ఎవరేమనుకుంటారో అనే భయంతో! అవన్నీ అదృష్టవంతుల ఆలోచనలు. మర్యాదస్తుల చరిత్రలు. నిర్భాగ్యురాలిని, నన్ను గురించి ఎవరేమనుకుంటే నాకేం లెట్ట!



ఆ పదిరోజులు నేనూ వెంకట్రావు యెంత ఆనందం అనుభవించామని! రోజల్లా సాయంత్రంకోసమే బతికేదాన్ని, తినడం, వూపిరి పీలవడం, నిద్రా అన్నీ అందుకోసమే. సూర్యుడు కిందికి వాలుతోవుంటే చేతులు జాచి ముద్దు పెట్టుకోవాలనిపించేది. ఏ విధంగా నన్నా, ఆయనకి నా కృతజ్ఞత తెలియచెయ్యాలనిపించేది.



ఒకరోజు రాత్రి బంగాళాలో అద్దంముందు నుంచునివున్నాను. పెద్ద చంద్రుడు యెదురుగా వెలుగుతున్నాడు. వెంకట్రావు పక్కమీద పడుకుని చూస్తున్నాడు. నా చీరా, బెల్టూ పక్కకింద కుప్పగా పడివున్నాయి.

“నువ్వు నన్నిట్లా చూసినప్పుణ్ణించి నా వొంటిమీద నాకు ప్రేమ ఎక్కువవుతోంది. ఇప్పుడు ఎంత భద్రంగా శుభ్రంగా వుంచుతాననుకున్నావు! ఇది నీది కదూ? ఆ సంగతి తలుచుకున్నప్పుడల్లా.....”

వెంకట్రావు మంచంమీదనించి చప్పునలేచి వొచ్చి రొమ్ముకింద ముద్దు పెట్టుకున్నాడు.

“ఈ పదిరోజులూ అక్కడ యెన్ని వేలసార్లు ముద్దు పెట్టుకున్నావు? చాలుననిపించడమూ, తృప్తి, యేమీ లేవా యేమిటి?”

“అబ్బా, నా బాధ నీకు తెలుస్తుందా?”

“బాధే!”

“నిజంగా ఆలోచిస్తే, బాధే; వుత్కుష్టమైన, దివ్యమైన, వాగ్మాన సాతీతమైన, తీవ్రమైన, నరకబాధ.”

“ప్రతినరాన్నీ చీలికలుగా చీల్చే బాధ అక్కడ ఆ యెత్తైన వొంపుని చూసినప్పుడల్లా, యేమిటో చెయ్యాలని, ఆ అందమంతా నాలోకి రావాలని, దాన్నంతా అక్కడనించి తీసివేయాలని యేమిటేమిటో తెలీని, చెప్పలేని భరింపలేని బాధ కలుగుతుంది. కళ్ళు మైకరి కమ్ముతాయి. నాలిక యెండి పోతుంది. చేతి నరాలు బిగుసుకుపోతాయి. యేం చెయ్యను! నా ఆశక్త నా కర్తమవుతుంది. సృష్టి ఔన్నత్యం గోచరిస్తుంది.”

*

*

*

త్రరవత మూడురోజులకి సీత గుడ్డిపిల్ల ని కన్నది.

దేనికై భయపడుతున్నానో, యేరోజున ప్రళయమని ఎదురుచూస్తున్నానో, ఆరోజు తటస్త మయింది. ఆ రాత్రి వెంకట్రావు చీకట్లోనుంచుని బైట తిరుగుతున్నాడు. నాగుండెలు భేరిలమల్లె కొట్టుకున్నాయి. మాట్లాడకండా ఎదురుగా నుంచున్నాను.

“ఏం చేశావు నన్ను? ఏం చేశావు? అయ్యో, చెల్లీ, ఏం గతిపట్టింది నీకు. ఎన్నాళ్ళమట్టి దాచావు యీ కాలకూట విషాన్ని నీ వొంటో? అయ్యో దౌర్భాగ్యురాలా, ఎంత శనిపాతాన్ని భరించావు యీ సుందరరూపంలో! ఇంత ఎట్లా తతకను? దేనికోసం? ఈ మలిసమైన వొంటితో, ఈ ఘోర

విషం రక్తంలో - ఎట్లా బతకను? ఎపరికోసం? ఇంక యేం చెయ్యను? యేమిగాను? యెక్కడ దిక్కు? యెందుకు చెప్పలేదు నాతో ముందే?"

“నాకేం తెలుసు వెంకట్రావ్! చెపితే నన్ను సహించుకుంటా వను కున్నాను”

“అయ్యో, యింత తెలీనిదానవా? ముందు ఒక్కమాటా, ఒక సౌజ్ఞ, ఒక్కచీటీ. నీకూ నాకూ అందరికీ యీ ఆపద తప్పేది.”

“వెంకట్రావ్! నీ మాటలు నాకింకా అర్థం కావటంలేదు. బతకటా వికి యేం లేదంటావేం? నన్ను వాదిలేస్తే వాదిలేశావు. సీతనేం చేస్తావు? గుడ్డిపిల్ల ఆ.....”

“వుండు వుండు. అది గుడ్డిపిల్లగా యెందుకు పుట్టింది?... అవును అవును... ఇదే కారణం. ముందే తోచలేదు నాకు. పుత్ర అనుమాన మనుకున్నా. తెలిసింది”

బిగ్గిరిగా అరుస్తున్నాడు. పిచ్చెక్కినట్లు.

“యిదే కారణం. చీ, చీ, అబ్బా! వోర్చుకోలేను. వోర్చుకోలేను.”

దగ్గిరికి వెళ్ళి చెయ్యేశాను.

“నువ్వెవరు? నే నెవ్వరు? ఆ బిడ్డెవరు? వెళ్ళు”

“యేం చేస్తావు?”

“యేదో ఒకటి.”

వెళ్ళిపోతున్నాడు.

“వెంకట్రావ్, నేనూ బతకను. తెలీక చేశాను. నాదే తప్పు. ఇట్లా రా, ఒక్కమాట. అన్నీ మరిచిపోయినావా?”

వెళ్ళిపోయినాడు. వెనక పరిగెత్తాను. కాలవ అడ్డంగా వొచ్చింది. విరోధిలాగు. ఆగాను. నల్లని నీళ్ళు చచ్చిన బంధువుల్ని చూశానికి వెడు తున్నట్లు యేడుస్తో పరుగెత్తుతున్నాయి.

అశలన్నీ మండిపోయినాయి. కట్టెనై నిలిచాను. మోడునై మూల పడ్డాను. ఇల్లు పట్టలేదు. లోకం పట్టలేదు. తల్లిదండ్రులు పట్టలేదు. మంచంమీద చచ్చినట్లు పడుకున్నాను. వెంకట్రావు వొచ్చి నన్ను మళ్ళీ

పిలిచినట్లు కలలు వచ్చేవి. అతను పిలిచినట్లే, తాకినట్లే అయేది నా దేహం.

మూడోరోజున సీతపిల్లకి జబ్బుగావుందని యేడుస్తున్నారు. మెల్లిగా లేచి సీత గదిలోకి వెళ్ళాను. ఆ పిల్ల మొహం చూసేప్పటికే నాకర్థమయింది. వచ్చి పక్కమీద పడ్డాను. ఇంకోనెలలో నాకు గర్భం కలిగినట్టు తెలిసింది. నా వెంకట్రావు శిశువు. దైవమా నన్ను వెక్కిరించి కోసినీల్చి పురుగులకి పెట్టతలుచుకున్నావా? ఏం పాపంచేశాను? మళ్ళీ ఆ నోరు, ఆ ముక్కు, వొడ్డు వొడ్డు నా వెంకట్రావు ముద్దులబిడ్డని, మోహపు బిడ్డని అట్లా చూడగలనా? చస్తాగాని యీ బిడ్డని లోకంలోకి రానిస్తానా? అందుకని యీ పనిచేశా. ఒకమ్మ సహాయం చేసింది. కిష్టయ్య కనిపెట్టి పోలీసు వాళ్ళకి రిపోర్టు చేశాడు.

నన్ను శిక్షిస్తారుట. యేం పాపం చెయ్యకుండా నేననుభవించిన నిష్కారణమైన శిక్షల్లో ఇదెన్నోవంతు! నేను చేసిన పాపమేమిటి? కనికరించి ఆ బిడ్డ పుట్టకుండా ఆపినందుకు శిక్షిస్తారా! గుడ్డిదానిగానో, పిచ్చిదానిగానో కని, లోకంమీద పారేస్తే, లోకం దాన్ని వెక్కిరించి, యేడిపించిన లొక్కొట్టేస్తే, అది శుద్ధ ధర్మమా! యీ రోగాలన్నీ వాళ్ళ స్వంతసొమ్మైనట్టు. యెవరికీ వీటిసంగతి తెలీకుండా దాచివుంచుకునే ధర్మాత్ములకి లేదా? శిక్ష!

